

TRIBUNAL INDUSTRIJALI

DEĊIŻJONI NRU. 2268

Każ Nru 2852/FM

Fil-kwistjoni tax-xogħol

bejn

Gordon Griscti li b' digriet tat-

18 ta' Frar 2013 għandu jidher

bħala Gordon Grixti Fino

u

St Patricks Salesians School

Illum : 29 ta' Jannar, 2014

dwar tkeċċija mill-impieg allegata li hi ingusta

Chairman: Franco Masini

1. Introduzzjoni

Dan il-każ għe intavolat permezz ta' rikors magħmul fit-8 ta' Novembru 2010 minn Nicholas Baldacchino tal-Union Haddiema Magħqudin f' isem Gordon Griscti li allega li fil-15 ta' Lulju 2010 dan kien għe illegalment liċenzjat minn St Patricks Salesians School. Ir-Rikorrent kien assistit mill-UHM u l-Avv Andrew Grima (sas-seba' seduta), mill-Avv Emmy Bezzina (sad-disa' seduta) u mill-Avv Mark Fenech Vella (sat-tlettax-il seduta). L-Iskola Intimata, li kienet assistita mill-Avv Ivan Gatt, innegat dan. Inzammu hmistax-il seduta.

Ai termini tal-Artikolu 78(1) tal-Kap 452 iċ-Chairman odjern jiddikjara li meta assenjawlu dan il-każ fi Frar 2013 wara r-riżenja taċ-Chairman preċedenti kienu għa għaddew kwazi sentejn mill-bidu tas-smiegħ perijodu li jeċċedi x-xahar li jippreskrivi l-istess Artikolu.

2. Fatti tal-Każ

Fil-15 ta' Lulju 2010 Gordon Griscti kien gie illicenzjat minn St Patricks Salesians School fejn kien jaħdem bħala *teacher*. Ir-raġuni mogħtija kienet insubordinazzjoni kontinwa, nuqqas da parti tar-Rikorrent li jikkoreġġi l-atteġġjament negattiv, kontroversjali u xejn konformi mar-regolamenti (*Statement of Case* tal-Iskola Intimata). Ir-Rikorrent jgħid li sofra numru ta' ingustizzji, f'forma ta' abbuż, umiljazzjoni u vittimizzazzjoni ċara. Jgħid ukoll illi hassu tant imbeżża' li għamel rapport lill-pulizija (*Statement of Case* tar-Rikorrent).

3. Konsiderazzjonijiet

It-Tribunal irid jinnota xi azzjonijiet li ttieħdu matul il-perkors ta' dan il-każ. Minn mindu ċ-Chairman odjern gie assenjat dan il-każ ir-Rikorrent adotta strategija li kellha bħala l-għan ewlieni tagħha r-rikuża ta' l-istess Chairman. Minn Frar 2013 sal-gheluq ta' dan il-Każ fit-22 ta' Jannar 2014 ir-Rikorrent intavola numru ta' Rikorsi (inklużi tnejn fis-16 ta' Jannar 2014), għamel żewġ protesti ġudizzjarji, għamel rapport lill-Ombudsman u saħansitra ipprova jagħmel kwerela liċ-Chairman stess. L-iskop kien wieħed, dak li jgiegħel liċ-Chairman biex jirrikuża ruħu. Biex jissostanzja dan inqeda' b'ħafna allegazzjonijiet inveritieri, kalunji u invenzjonijiet frott tal-fantasija. Meta t-talbiet insistenti tiegħu ma ġewx milqgħuha huwa għamel bħal speċi ta' rikatt u iddikjara li kien se jagħmel strajk tal-ġuħ. Dan kollu qed jingħad mhux għax jimpinġi b'xi mod fuq il-ġudizzju li jrid isir iżda biex jiġi spjegat għaliex ir-Rikorrent ittraskura li jkompli bil-provi tiegħu u meta mitlub naqas li jgħib il-provi kollha li kien fadallu u jagħmel it-trattazzjoni finali. Difatti l-uniku żewġ xhieda li tella' kien hu stess u in kontro-eżami lil Father Joe Portelli li kien Headmaster. Ix-xhieda tar-Rikorrent mogħtija fis-7 ta' Mejju 2012 tikkonsisti prinċipalment fi stqarrija bil-miktub fejn jistqarr li għandu żewġ dottorati mill-Università (Dok. C fol 3). Essenzjalment din l-istqarrija hija prospett ta' kif il-każ jista' jiġi diskuss u konkluz barra mill-Qorti. L-Avukat tar-Rikorrent darbtejn ipprova jzommu milli jaqrah (Fol. 3 u 4) u ċ-Chairman ta' dak iż-żmien irrimarkalu li ma għandux jagħmel kummenti iżda li jagħti x-xhieda tiegħu. Dana kollu għalxejn għaliex baqa' biex qrah u ipprezenta kopja (Doc C) fl-atti tal-każ.

Dan it-Tribunal irid jara jekk il-liċenzjament tar-Rikorrent sarx għal raġuni ġusta u suffiċjenti. Il-piz tal-provi huwa a kariku tal-Iskola Intimata. Hija għandha l-obbligu li ttipprova li l-liċenzjament sar skond il-liġi. Ir-Rikorrent mill-banda l-oħra, jekk irid, jirribatti dak li jiġi addebitat bih. U hawn tispikka il-problema peress li provi sħaħ ir-Rikorrent ma għabx. Analizi kritika ta' dak li għandha xi tgħid l-iskola huwa għaldaqstant neċessarju.

Father Charles Said Rettur tal-Iskola Intimata ta' x-xhieda tieghu fil-21 ta' Marzu 2011. Huwa ta' spjegazzjoni tad-dokumentazzjoni li giet prezentata li tissostanzja l-ilmenti kollha dwar l-agir ta' insubordinazzjoni u ta' sfida li kien juza r-Rikorrent.

Ix-xhieda ta' Father Jesmond Apap (3 ta' Ottubru 2011), li kien *Assistant Head* meta r-Rikorrent kien għadu jaħdem l-iskola, tagħti stampa tal-karattru u l-atteġġjament negattiv tar-Rikorrent. Isemmi incident fejn suppost kien qiegħed jgħin fit-teatru u rrifjuta għax qal li mhux xogħolu. Avża lit-tfal mingħajr ma avża lis-superjuri tiegħu (fol 3-4). Iktar serju minn hekk kien hemm każ meta ingiebet persuna mill-Università biex tagħti xi *training* lit-*teachers* u dan f'daqqa waħda quddiem kulhadd beda' jiċċalengja tant li din baqgħet imbellha (fol 5-6). Hekk ukoll meta ċċalengja lix-xhud, superjur tiegħu, quddiem kulhadd (fol 5). Kien hemm ukoll disgwid meta irrifjuta li jikkoreġġi esperimenti tal-laboratorju (fol 7). Darba wkoll tefa' kontenitur għal wiehed mit-tfal u għal ftit ma laqtux (fol 8). Haġa serja kienet li meta kien ikollu disgwid mas-superjur tiegħu kien jikteb patafflun karti u jibgħatom lil terzi persuni li ma kellhom x'jaqsmu xejn mal-każ. Ix-xhud jgħid li "apparti li kienu każijiet li hu kien jagħwwiġhom, kien jivvinta stejjer ma nafx minn fejn gābhom u kien jibgħatom lil terzi persuni anke meta xi darba kien ikun fihom materja sensittiva u delikata fuq it-tfal.....Kien qed jinsinwa affarijiet fuq it-tfal illi ma kienux qed jikkorrispondu mar-realtà" (fol 9). Naqas li jsegwi id-*disciplinary policy* tal-iskola u kien jivvinta sistemi tiegħu (fol 11). Għal dak li għandu x'jaqsam ma' karti tal-eżami ma jimxix skond kif trid l-iskola (fol 12). Darba talab *leave* speċjali u Father Jesmond Apap tahlulu. Imbagħad isib li nqeda' b'dan il-*leave* biex imur jagħmel rapport falz fuqu fl-għassa tas-Sliema għax qal li kien hebb għalih (fol 14). Father Apap jispiċċa ix-xhieda tiegħu billi jgħid li "s-sitwazzjoni tas-Sur Grixti kienet *untenable*, ma stajnix inżommuh iktar" (fol 14).

Ix-xhieda ta' Father Joe Portelli li kien *Headmaster* tal-iskola Intimata (seduta 14 ta' Novembru 2011) tpingi wkoll stampa xejn sabieħa tar-Rikorrent. Dan jgħid li kellu tendenza li jmur tard u din qatt ma ssolvit (fol 3), kien iebes hafna mat-tfal u ġieli tefalhom *basket* minn fuq għal isfel (fol 3). In kontro-eżami (seduta 27 ta' Novembru 2013) ix-xhud elabora iktar fuq il-fatt li r-Rikorrent kien jirrapporta tard għax-xogħol (fol. 8-9) u fil-fatt ġie mogħti *warnings* ukoll. Jgħid li kien jabbuza wkoll billi ma jifirmax kif jidhol għax kien jidhol tard "imbagħad qabel ma jitlaq jew l-għada jiffirmaha hekk kien jagħmel biex taparsi ara mbagħad jiffirma li ġie kmieni u ma jkun ġie xejn kmieni" (fol 23).

Jirrizulta lit-Tribunal li r-Rikorrent kien irċieva diversi twissijiet. Tnejn minnhom huma serji hafna. Dawn huma *Warning* ta' Fr Charlie Said fil-21 ta' Diċembru 2009 u oħra ta' Fr Jesmond Apap, Headmaster fit-22 ta' Ġunju 2010.

Il-provi li ġew preżentati quddiem it-Tribunal huma dokumentati u mogħtija bil-ġurament u għalhekk għandhom kredibilità. Hija ħasra li r-Rikorrent ma usufruwiex ruħu biex jipprovdi l-provi tiegħu u jekk deherlu jikkontesta l-provi tal-Iskola Intimata.

It-Tribunal hu moralment konvint li l-effett kumulattiv ta' dak kollu li ġie addebitat bih ir-Rikorrent jammonta għal raġuni valida u suffiċjenti biex inġhata s-sanzjoni estrema ta' tkeċċija.

4. Deċiżjoni

It-Tribunal isib li l-liċenzjament tar-Rikorrent Gordon Grixti Fino minn mal-Iskola Intimata St Patricks Salesians School kien għal raġuni ġusta u suffiċjenti.

B'hekk jintemm dan il-Każ.

5. Drittijiet

Għall-iskop tal-Avviż Legali Numru 48 tal-1986 it-Tribunal jillikwida d-drittijiet ta' min assista lill-partijiet fl-ammont ta' €93 kull wiċċed.

Iffirmat : Franco Masini

Chairman

Vera kopja

Mary Rose Galea

A/Segretarja